

नेपाल सरकार
वातावरण, विज्ञान तथा प्रविधि मन्त्रालय
वैकल्पिक ऊर्जा प्रवर्द्धन विकास समिति (गठन), आदेश २०५३ (संशोधन सहित)

विकास समिति ऐन, २०१३ को दफा १३ को दफा ३ ले दिएको अधिकार प्रयोग गरी नेपाल सरकारले देहायको आदेश जारी गरेको छ।

१. संक्षिप्त नाम र प्रारम्भ : (१) यस आदेशको नाम “वैकल्पिक ऊर्जा प्रवर्द्धन विकास समिति गठन आदेश २०५३” रहेको छ।

(२) यो आदेश तुरुन्त प्रारम्भ हुनेछ।

२. परिभाषा : विषय वा प्रसंगले अर्को अर्थ नलागेमा यस आदेशमा:-

- (क) “समिति” भन्नाले दफा ३ वमोजिम गठन भएको वैकल्पिक ऊर्जा प्रवर्द्धन विकास समिति सम्झनुपर्छ।
- * (ख) “वैकल्पिक ऊर्जा” भन्नाले सौर्य ऊर्जा, वायु ऊर्जा, जैविक ऊर्जा, वायोजेनिक ग्यास, सल्फर स्फ्रीङ्ग लगायतका वायोग्याँस सम्झनु पर्छ र सो शब्दले दश मेघावाटमा नबढाई मन्त्रालयले तोके वमोजिमको क्षमतासम्मको जलविद्युत, नवीकरणीय ऊर्जा तथा मन्त्रालयले नेपाल राजपत्रमा सूचना प्रकाशित गरी तोकेका अन्य ऊर्जाहरु समेतलाई जनाउँछ।
- (ग) “अध्यक्ष” भन्नाले समितिको अध्यक्ष सम्झनु पर्छ।
- + (ग१) “सह-अध्यक्ष” भन्नाले समितिको सह-अध्यक्ष सम्झनु पर्छ।
- + (ग२) “उपाध्यक्ष” भन्नाले समितिको उपाध्यक्ष सम्झनु पर्छ।
- * (घ) “सदस्य” भन्नाले समितिको सदस्य सम्झनुपर्छ र सो शब्दले अध्यक्ष, सह-अध्यक्ष, उपाध्यक्ष तथा सदस्य-सचिवलाई समेत जनाउँछ।
- (ङ) “कार्यकारी निर्देशक” भन्नाले दफा ७ वमोजिम नियुक्त कार्यकारी निर्देशक सम्झनु पर्छ।
- + (ङ१) “मन्त्रालय” भन्नाले वातावरण, विज्ञान तथा प्रविधि मन्त्रालय सम्झनु पर्छ।
- (च) “तोकिएको” वा “तोकिएवमोजिम” भन्नाले यस आदेश अन्तर्गत बनेको नियममा तोकिएको वा तोकिएवमोजिम सम्झनु पर्छ।

***३. समितिको गठन :** (१) वैकल्पिक ऊर्जा प्रवर्द्धन गर्नको लागि वैकल्पिक ऊर्जा प्रवर्द्धन विकास समिति नामको एउटा समिति रहनेछ:-

(२) समितिको गठन देहाय वमोजिम हुनेछ:-

* छैठौं संशोधनद्वारा संशोधित
+ छैठौं संशोधनद्वारा थप
+ छैठौं संशोधनद्वारा थप
* छैठौं संशोधनद्वारा संशोधित
+ छैठौं संशोधनद्वारा थप
* छैठौं संशोधनद्वारा संशोधित

(क)	वातावरण, विज्ञान तथा प्रविधि मन्त्री	-अध्यक्ष
(ख)	वातावरण, विज्ञान तथा प्रविधि राज्यमन्त्री	-सह-अध्यक्ष
(ग)	सदस्य, राष्ट्रिय योजना आयोग (उर्जा क्षेत्र हेर्ने)	-उपाध्यक्ष
(घ)	सचिव, मन्त्रालय	-सदस्य
(ङ)	प्रतिनिधि, (रा.प.प्रथम श्रेणी) उर्जा मन्त्रालय	-सदस्य
(च)	प्रतिनिधि, (रा.प.प्रथम श्रेणी) अर्थ मन्त्रालय	-सदस्य
(छ)	प्रतिनिधि, (रा.प.प्रथम श्रेणी) स्थानीय विकास मन्त्रालय	-सदस्य
(ज)	वैकल्पिक ऊर्जा कार्यक्रममा कर्जा प्रवाह गर्ने वित्तीय संस्थाका प्रतिनिधिहरूमध्येबाट समितिको सिफारिसमा मन्त्रालयले मनोनयन गरेको एक जना	-सदस्य
(झ)	वैकल्पिक ऊर्जा प्रविधिको विकास सम्बन्धी काममा संलग्न गैर सरकारी संस्थाका प्रतिनिधिमध्येबाट समितिको सिफारिसमा मन्त्रालयले मनोनयन गरेको एक जना	-सदस्य
(ञ)	लघु जलविद्युत, सौर्य ऊर्जा तथा वायोग्याँसको क्षेत्रमा कार्यरत निजी क्षेत्रका संघ संस्थाका प्रतिनिधिहरूमध्येबाट समितिको सिफारिसमा मन्त्रालयले मनोनयन गरेको एक जना	-सदस्य
(ट)	कार्यकारी निर्देशक, वैकल्पिक ऊर्जा प्रवर्द्धन केन्द्र	-सदस्य-सचिव

(३) उपदफा (२) को खण्ड (ज), (झ) र (ञ) बमोजिमका सदस्य मनोनयन गर्दा मान्यता प्राप्त शिक्षण संस्थाबाट कम्तीमा स्नातकोत्तर उपाधी हासिल गरी वैकल्पिक ऊर्जाको क्षेत्रमा कम्तीमा पाँच वर्ष कार्य गरेका व्यक्तिहरूमध्येबाट गर्नु पर्नेछ ।

(४) उपदफा (२) बमोजिम मनोनीत सदस्यहरूको पदावधि दुई वर्षको हुनेछ र निजहरू पुनः मनोनयन हुन सक्नेछन् ।

(५) समितिले आवश्यक देखेमा सम्बन्धित क्षेत्रको विशेषज्ञलाई समितिको बैठकमा पर्यवेक्षकको रूपमा भाग लिन आमन्त्रण गर्न सक्नेछ ।

४. समितिको काम, कर्तव्य र अधिकार : समितिको काम, कर्तव्य र अधिकार देहाय बमोजिम हुनेछ ।

- * (क) वैकल्पिक ऊर्जा प्रविधिको विकास र विस्तारको लागि उपयुक्त नीति तथा कार्यक्रमहरू तर्जुमा गरी वैकल्पिक ऊर्जा प्रविधिको प्रवर्द्धन तथा विस्तार गर्ने ।
- (ख) वैकल्पिक ऊर्जा प्रविधिको गुणस्तर मापन तथा निर्धारण गर्ने ।
- (ग) नेपाल सरकार, विदेशी सरकार वा राष्ट्रिय वा अन्तराष्ट्रिय संघ-संस्थाबाट प्राप्त स्रोत साधनको आधारमा तयार गरिने वैकल्पिक ऊर्जा विकास कार्यक्रमहरूमा स्थानीय निकाय समेतलाई संलग्न गराई गाउँस्तरसम्म त्यस्ता कार्यक्रमहरू प्रभावकारी रूपमा पुर्याउन समन्वय गरी कार्यान्वयन गर्ने, गराउने ।

* पाँचौँ संशोधनद्वारा संशोधित

- (घ) राष्ट्रिय तथा अन्तराष्ट्रिय संघ संस्थाहरु बीच वैकल्पिक ऊर्जा प्रविधि विकास सम्बन्धी बिषयहरुमा जानकारी प्राप्त गर्न वैकल्पिक ऊर्जा प्रविधि सम्बन्धी नेटवर्क स्थापना गरी सो को विस्तार गर्ने ।
- (ङ.) वैकल्पिक ऊर्जा प्रविधि विकासको लागि सूचना तथा तथ्यांकहरु संकलन एवं विश्लेषण गर्ने र यसका लागि वैकल्पिक ऊर्जा सम्बन्धी नमूना आयोजनाहरु तर्जुमा एवं कार्यान्वयन गर्ने र सो सम्बन्धी पुस्तिका, लेख प्रकाशन एवं प्रदर्शन गर्ने, गराउने ।
- (च) वैकल्पिक ऊर्जा विकास कार्यक्रममा निजी क्षेत्रलाई सहभागी गराई वैकल्पिक ऊर्जाको प्रयोगमा व्यापकता ल्याउन बैंक तथा वित्तीय संस्थाहरुको ऋण प्रवाहको लागि उपयुक्त वातावरण श्रृजना गर्ने र सरकारी अनुदानलाई प्रभावकारी बनाउन आवश्यक सहयोग पुऱ्याउने ।
- (छ) वैकल्पिक ऊर्जा प्रविधिको विकास, विस्तार एवं संचालन गर्ने सम्बन्धमा सम्बन्धित निकायहरुलाई आवश्यक परामर्श सेवाहरु प्रदान गर्ने ।
- * (छ१) वैकल्पिक ऊर्जा तथा नवीकरणीय ऊर्जाका सम्बन्धमा राष्ट्रिय संस्था (नेशनल फोकल एजेन्सी) को रुपमा कार्य गर्ने ।
- (ज) समितिको बार्षिक बजेट तथा कार्यक्रम तयार गरी स्वीकृत गर्ने ।
- * (झ) वैकल्पिक ऊर्जा प्रविधिको प्रवर्द्धन, विकास तथा विस्तारको लागि नेपाल सरकार, विदेशी सरकार, राष्ट्रिय वा अन्तराष्ट्रिय संघ संस्थाहरुबाट आवश्यक ऋण, अनुदान तथा सहयोग प्राप्त गर्ने ।
- * (झ१) वैकल्पिक ऊर्जा प्रविधि विकास र विस्तारको लागि दफा ४क. को अधिनमा रही ऋण प्रवाह गर्ने ।
- (ञ) समितिको कार्यसंचालनको लागि आवश्यकतानुसार कर्मचारीहरु नियुक्त गर्ने ।
- (ट) वैकल्पिक ऊर्जा सम्बन्धी राष्ट्रिय वा अन्तराष्ट्रिय गोष्ठी, सेमिनार तथा सीपमूलक तालिम संचालन गर्ने ।
- (ठ) वैकल्पिक ऊर्जा विकास एवं विस्तारमा भएका प्रत्यक्ष वा अप्रत्यक्ष रुपमा भएका लगानीका उपलब्धीको समीक्षा गरी प्राप्त उपलब्धीहरुलाई मार्गदर्शनको रुपमा लिने ।
- + (ठ१) समितिको कामको नियमित अनुगमन, सुपरीवेक्षण र मूल्याङ्कनको व्यवस्था गर्ने ।
- (ड) समितिको उद्देश्य प्राप्तिका लागि गर्नुपर्ने अन्य आवश्यक कार्यहरु गर्ने, गराउने ।

+४क. ऋण प्रवाह सम्बन्धी व्यवस्था : (१) समितिले आफुलाई प्राप्त रकमबाट वैकल्पिक ऊर्जा प्रविधिको विकास र विस्तारको लागि यस दफाको अधिनमा रही आफै वा प्रचलित कानून वमोजिम स्थापित संस्था मार्फत ऋण प्रवाह गर्न सक्नेछ ।

(२) उपदफा (१) वमोजिम ऋण प्रवाह गर्दा समितिले तोकिए वमोजिमको व्याज लिन सक्नेछ ।

(३) समितिले ऋण प्रवाह गर्न कार्यक्रम र क्षेत्रको छनौट गर्दा विशेषगरी दुर्गम ग्रामीण क्षेत्र र पिछडिएको जनसमुदायको आयवृद्धि हुने गरी छनौट गर्नुपर्नेछ ।

+ छैठौं संशोधनद्वारा थप

* पाँचौं संशोधनद्वारा संशोधित

+ तेश्रो संशोधनद्वारा थप

+ चौथो संशोधनद्वारा थप

+ तेश्रो संशोधनद्वारा थप

(४) उपदफा (१) बमोजिम प्रवाह हुने ऋणवाट समितिले निर्धारण गरेको क्षेत्र र कार्यक्रम विपरित हुने गरी कार्यक्रम संचालन गर्न पाइने छैन ।

(५) उपदफा (१) बमोजिम प्रवाह हुने ऋण र सोवाट प्राप्त हुने मुनाफाको विवरण पारदर्शी ढंगले खुल्ने गरी समितिले एउटा छुट्टै बैंक खाता खोली तोकिए बमोजिम संचालन गर्नेछ ।

***४ख. वैकल्पिक ऊर्जा खरिद गर्न सक्ने :** वैकल्पिक ऊर्जा सम्बन्धी योजना सञ्चालन गरी उत्पादन गरिएको विद्युत स्थानीय रूपमा खपत नहुने भएमा र त्यस्तो विद्युत केन्द्रीय प्रसारण लाइनमा जोड्न मिल्ने भएमा समितिको सिफारिसमा नेपाल सरकारले त्यस्तो विद्युत खरिद गर्न तथा केन्द्रीय प्रसारण लाइनमा जोड्न सक्नेछ ।

५. समितिको बैठक र निर्णय : *(१) समितिको बैठक आवश्यकता अनुसार अध्यक्षले तोकेको मिति, समय र स्थानमा बस्नेछ ।

तर बर्षमा कम्तीमा दुई पटक समितिको बैठक बस्नु पर्नेछ ।

(२) समितिको कम्तीमा एक तिहाई सदस्यहरूले समितिको बैठकको लागि लिखित माग गरेमा समितिको सदस्य सचिवले अध्यक्षलाई जानकारी गराई समितिको बैठक बोलाउनुपर्नेछ ।

(३) समितिको सदस्य सचिवले बैठक बस्ने सूचनाको साथमा बैठकमा छलफल हुने विषयहरूको सूची सदस्यहरूलाई उपलब्ध गराउनु पर्नेछ ।

(४) समितिको कूल सदस्य संख्याको पचास प्रतिशत सदस्यहरू उपस्थित भएमा समितिको बैठकको लागि गणपूरक संख्या पुगेको मानिनेछ ।

* (५) समितिको बैठकको अध्यक्षता अध्यक्षले, निजको अनुपस्थितिमा सह-अध्यक्षले र निजको पनि अनुपस्थितिमा उपाध्यक्षले गर्नेछ ।

(६) समितिको बैठकमा बहुमतको राय मान्य हुनेछ र मत बराबर भएमा अध्यक्षता गर्ने व्यक्तिले निर्णायक मत दिनेछ ।

(७) समितिको निर्णय समितिको सदस्य-सचिवद्वारा प्रमाणित गरिनेछ ।

(८) समितिको बैठक सम्बन्धी अन्य कार्यविधि समिति आफैले निर्धारण गरे बमोजिम हुनेछ ।

६. उप-समिति गठन गर्न सक्ने : समितिले आफ्नो कार्य संचालनमा सघाउ पुऱ्याउन आवश्यक उप-समितिहरू गठन गर्न सक्नेछ र त्यस्तो उप-समितिको काम, कर्तव्य, अधिकार तथा बैठक सम्बन्धी कार्यविधि समितिले तोकिएबमोजिम हुनेछ ।

***७. कार्यकारी निर्देशक सम्बन्धी व्यवस्था:** (१) समितिको प्रशासकीय प्रमुखको रूपमा कार्य गर्न समितिमा एकजना कार्यकारी निर्देशक रहनेछ ।

(२) नेपाल सरकारले उपदफा (३) बमोजिमको समितिको सिफारिसमा कार्यकारी निर्देशकको नियुक्ति गर्नेछ ।

+ छैठौं संशोधनद्वारा थप

* पाँचौं संशोधनद्वारा संशोधित

* छैठौं संशोधनद्वारा संशोधित

* छैठौं संशोधनद्वारा संशोधित

(३) कार्यकारी निर्देशकको नियुक्तिको लागि सिफारिस गर्न देहाय बमोजिमको एक सिफारिस समिति रहनेछः-

- | | |
|---|---------|
| (क) राष्ट्रिय योजना आयोगको सदस्य (सम्बन्धित क्षेत्र हेर्ने) | -संयोजक |
| (ख) मन्त्रालयको सचिव | -सदस्य |
| (ग) वैकल्पिक ऊर्जाको क्षेत्रमा काम गरेका विशेषज्ञहरुमध्येबाट समितिले तोकेको एकजना | -सदस्य |

(४) उपदफा (३) बमोजिमको समितिले मान्यता प्राप्त शिक्षण संस्थाबाट अर्थशास्त्र, व्यवस्थापन, इन्जिनियरिङ्ग वा ऊर्जा सम्बन्धी विषयमा कम्तीमा स्नातकोत्तर उपाधि हासिल गरी वैकल्पिक ऊर्जाको क्षेत्रमा कम्तीमा दश वर्ष काम गरेका व्यक्तिहरुमध्येबाट खुल्ला प्रतिस्पर्धाको आधारमा छनौट गरी तीनजनाको नाम कार्यकारी निर्देशकको रूपमा नियुक्त गर्न नेपाल सरकार समक्ष सिफारिस गर्नेछ, र नेपाल सरकारले त्यसरी सिफारिस भएका व्यक्तिहरुमध्येबाट एकजनालाई कार्यकारी निर्देशकको पदमा नियुक्त गर्नेछ ।

(५) कार्यकारी निर्देशकको पदावधि चार वर्षको हुनेछ, र निजको काम सन्तोषजनक देखिएमा उपदफा (३) बमोजिमको समितिको सिफारिसमा नेपाल सरकारले थप एक पटकको लागि निजलाई कार्यकारी निर्देशकको पदमा नियुक्त गर्न सक्नेछ ।

(६) उपदफा (५) मा जुनसुकै कुरा लेखिएको भए तापनि कार्यकारी निर्देशकले आफ्नो पदीय जिम्मेवारी पूरा नगरेमा वा समितिको हित विपरीत कुनै काम गरेमा नेपाल सरकारले निजलाई जुनसुकै बखत कार्यकारी निर्देशकको पदबाट हटाउन सक्नेछ ।

तर त्यसरी कार्यकारी निर्देशकको पदबाट हटाउनु अघि निजलाई आफ्नो सफाई पेश गर्ने मौकाबाट बन्चित गरिने छैन ।

(७) कार्यकारी निर्देशकको पारिश्रमिक, सेवाका शर्त र सुविधा सम्बन्धी व्यवस्था तोकिए बमोजिम हुनेछ ।

८. बैठक भत्ता : समिति तथा उप-समितिका सदस्यहरुले बैठकमा भाग लिए वापत समितिले तोके बमोजिमको बैठक भत्ता पाउनेछन् ।

९. कर्मचारी सम्बन्धी व्यवस्था : (१) समितिको कार्य संचालनको लागि समितिले आवश्यक कर्मचारीहरु नियुक्त गर्नेछ ।

(२) उपदफा (१) बमोजिम नियुक्त कर्मचारीहरुको पारिश्रमिक, सेवाको शर्त तथा सुविधाहरु तोकिएबमोजिम हुनेछ ।

१०. समितिको कोष : (१) समितिको आफ्नो छुट्टै कोष हुनेछ ।

(२) उपदफा (१) बमोजिमको कोषमा देहायका रकमहरु रहने छन्:-

- (क) नेपाल सरकारबाट प्राप्त रकम
- (ख) विदेशी सरकार, राष्ट्रिय वा अन्तर्राष्ट्रिय संघ-संस्थाबाट प्राप्त प्राप्त सहयोग, अनुदान वा ऋण ।

- (ग) समितिले आफ्नो सेवावाट आर्जन गरेको रकम ।
- (घ) स्वदेशी वा विदेशी संघ-संस्था वा व्यक्तिवाट प्राप्त दान, दातव्यको रकम ।
- (ङ.) समितिले दान वा चन्दाको रूपमा प्राप्त गरेको रकम ।
- (च) अन्य कुनै स्रोतवाट प्राप्त रकम ।

(३) समितिको तर्फवाट गरिने सम्पूर्ण खर्च उपदफा (१) बमोजिमको कोषवाट व्यहोरिनेछ ।

(४) यस दफामा अन्यत्र जुनसुकै कुरा लेखिएको भएता पनि समितिले विदेशी सरकार, अन्तराष्ट्रिय संघ-संस्था वा विदेशी संघ-संस्था वा व्यक्तिवाट कुनै पनि किसिमको सहयोग, अनुदान, ऋण, दान, दातव्य वा उपहार प्राप्त गर्दा नेपाल सरकारको पूर्व स्वीकृति लिनुपर्नेछ ।

(५) समितिले नेपाल सरकार, विदेशी सरकार, व्यक्ति वा संघ-संस्थावाट प्राप्त गरेको रकम जुन कार्यक्रमको लागि प्राप्त गरेको हो सोही कार्यक्रममा खर्च गर्नुपर्नेछ ।

(६) समितिको कोषको संचालन तोकिएबमोजिम हुनेछ ।

* (७) उपदफा (१) बमोजिमको कोषको रकम समितिले तोकेको नेपालभित्रको “क” वर्गको बैंक तथा वित्तीय संस्थामा समितिको नाममा खाता खोली जम्मा गरिनेछ ।

११. लेखापरीक्षण : (१) समितिको आय-व्ययको लेखा नेपाल सरकारले अपनाएको तरिका बमोजिम राखिनेछ ।

(२) समितिको लेखापरीक्षण महालेखापरीक्षकको विभागवाट हुनेछ ।

(३) नेपाल सरकारले चाहेमा जुनसुकै बखत समितिको हिसाव किताब जाँच वा जाँचन लगाउन सक्नेछ ।

***१२. अधिकार प्रत्यायोजन :** समितिले आफूलाई प्राप्त अधिकारहरु मध्ये सबै वा कुनै अधिकार आवश्यकतानुसार अध्यक्ष, उपाध्यक्ष, सदस्य, कार्यकारी निर्देशक, उप-समिति वा समितिको कुनै अधिकृत कर्मचारीलाई प्रत्यायोजन गर्न सक्नेछ ।

***१३. नियम बनाउने अधिकार :** यस आदेशको उद्देश्य प्राप्तिको लागि समितिले आवश्यक नियमहरु बनाउन सक्नेछ ।

तर त्यस्ता नियमहरु मन्त्रालयवाट स्वीकृत भएपछि मात्र लागू हुनेछन् ।

***१४. नेपाल सरकारसँग सम्पर्क :** समितिले नेपाल सरकारसँग सम्पर्क राख्दा मन्त्रालय मार्फत राख्नु पर्नेछ ।

***१५. समितिको कार्यालय र नाम :** (१) समितिको मुख्य कार्यालय काठमाण्डौ उपत्यकामा रहनेछ र सो कार्यालय “वैकल्पिक ऊर्जा प्रवर्द्धन केन्द्र” को नामवाट प्रचलित हुनेछ ।

* छैठौं संशोधनद्वारा संशोधित

* पहिलो संशोधनद्वारा संशोधित

* छैठौं संशोधनद्वारा संशोधित

* छैठौं संशोधनद्वारा संशोधित

(२) समितिले आवश्यक ठानेमा काठमाण्डौ उपत्यका बाहिर आफ्नो सम्पर्क कार्यालय खोल्न सक्नेछ ।